

సింగిల్ పేజీ కథలు

నవంబరు నెల. చెన్నైలో ఓ సాయంత్రం. టైము బదు దాటింది. పారిస్ కార్నర్‌లో పని చూసుకుని బయలుదేరాను- బర్మా బజారు వైపు వచ్చి, బీచ్ రోడ్డుమీంచి వెళదామని.

సినిమాలోలా సడన్‌గా ఉరుములు మెరుపులతో వర్షం మొదలైంది. బస్టాండ్‌లో కొంచెం చోటు దొరికింది. అరగంట దాటాకగానీ వాన తగ్గలేదు. డ్రైనేజి సిస్టమ్‌కి అజీర్తి చేసి, రోడ్లన్నీ నీళ్లమయం. బస్సు ఎంతకీ రాలేదు.

ఎందుకో నడవాలనిపించి ముందుకి కదిలాను. పేవ్‌మెంట్ కనపడలేదు. ఎవరో ఓ యువకుడు డ్రైనేజ్ హోల్‌లో పడి తేనాం పేటలో తేలాడని రోడ్డున పోయేవాళ్లు అనుకోవడం వినిపించి, అయ్యో పాపం అనిపించింది. రిస్క్ ఎందుకని ఆటోని కేకేశాను. మాటలు రానట్టు ఆటోవాడు తల ఎగరేశాడు. “అడయార్” అన్నాను. “అరువదు

రూబా సార్ (అరవై రూపాయలు)” అన్నాడు. రెండు మూడు ఆటోలను అడిగి చూశాను. లాభం లేకపోయింది. తిట్టుకుంటూ నడుస్తున్నాను. బరాణీలు అమ్మే కుర్రాడు ఎదురయ్యాడు. కాలక్షేపం బరాణీలు తింటూ నడక సాగించాను.

సరిగ్గా అప్పుడే చూశానా దృశ్యాన్ని... ఒక సైకిల్‌వాలాని చూసి, ఇద్దరు ముగ్గురు వ్యక్తులు రోడ్డుకి అడ్డం పడి సందుల్లోంచి పారిపోతున్నారు. అతన్ని చూసి వాళ్లు ఎందుకలా పారిపోతున్నారో నాకు అర్థం కాలేదు. నాకెందుకులే అనుకుని ముందుకు అడుగులు వేశాను.

నాలుగడుగులు కూడ వేయకముందే వెనకనుంచి ఎవరిదో పిలుపు వినిపించింది. తల తిప్పి చూశాను. ఎవరో కాదు, ఆ సైకిల్‌వాలా! “లిఫ్ట్ కావాలాండీ?”

అంటూ మర్యాదగా అడిగాడు.

“అబ్బే వద్దండీ”

“రండి సార్ పర్వాలేదు. అడయారేగా, నేనటే వెళుతున్నా!” అన్నాడు. థాంక్స్ చెప్పి ఇబ్బందిగానే సైకిల్‌కొన్నాను.

వార్ మెమోరియల్ దగ్గర టీ కొట్టున్నాయి. ఆపేశాడు. “రండి సార్, కొంచెం టీ తాగుదాం” అన్నాడు. “నాకు అలవాటులేదండీ” అంటున్నా వినకుండా, నేకూచుని వుండగానే సైకిల్ దిగిపోయి నన్ను లాగేశాడు. అతని కళ్లు కొంచెం ఎర్రగా వున్నాయి. కానీ మనిషి మాత్రం మంచాడిలాగే వున్నాడు.

అతను టీ తాగాడు. మర్యాద కోసం నేనో బిస్కట్

అతడు



తిన్నాను.

“సార్...నా జీవితంలో మొదటిసారి మీ అంత మంచివాళ్లు కనిపించారు. మీరు తినేది నాతో పంచుకున్నారు” ఇంకా ఏదో అనబోతూంటే ఆపాను. “సార్ సార్... నేనిచ్చిన బరాణీలకే మీరిలా...” అన్నాను.

“మీకు తెలీదు సార్, నాతో ఇంత మంచిగా మాట్లాడినవాళ్లు లేరు” అతని కళ్లలో నీళ్లు.

నన్ను పక్కకి తోసేసి డబ్బు తనే ఇచ్చాడు. చేతులు పొంటుకి తుడుచుకుని కుడి చెయ్యి జాపాడు. “నా పేరు ప్రభులక్ష్మమార్ సార్” అన్నాడు. నేనూ చెయ్యిజాపి నా పేరు చెప్పాను. ఇద్దరం బయలుదేరి సిగ్నల్ దగ్గర ఆగాం.

“చిన్నప్పుడు మా అమ్మ చెప్పేదండీ ‘దేవుడు మనల్ని ఎందుకు పుట్టించాడో తెలుసా? మిగతావాళ్లకి సాయం

చెయ్యడానికి అని చెప్పేది. మరి మిగతావాళ్లు ఎందుకున్నారు? అని నేను అడిగానుట!”

ఇద్దరం నవ్వుకున్నాం. సిగ్నల్ మారితే కదిలాం.

“అందుకే ఎవరికైనాసరే లిఫ్ట్ ఇవ్వడానికి నేనెప్పుడూ ముందుంటాను. కానీ ఇది సాయం అనుకోను. మనం ఫ్రెండ్స్, మీ బరాణీలు నాతో పంచుకున్నారాగా!”

ఏం చెప్పాలో నాకు తెలియలేదు.

“నిజమండీ, నేనింతవరకూ చాలామందికి లిఫ్ట్ ఇచ్చాను. కానీ ఎప్పుడూ ఎవడూ నాతో ఇంతబాగా మాట్లాడలేదు” అన్నాడు.

నాక్కొంచెం ఇబ్బందిగా అనిపించింది. అసలేం మాట్లాడానా అని ఆలోచించాను.

తను పేరిస్ కార్నర్‌లో ఓ వాచీల కంపెనీలో ప్యూనని చెప్పాడు. కంపెనీ గురించి, తన పని గురించి ఏకరువు పెట్టాడు.

“జీతం చాలట్లేదండీ. మా అమ్మా నాన్నా ఇద్దరూ పనిచేసేవాళ్లు. ఇప్పుడు అమ్మ మానేసింది. నాకొక చెల్లెలు, తమ్ముడు, మా ఆవిడ” అతని మాటలకి అడ్డాచ్చి “మీకు పెళ్లయ్యిందా?” అని చెప్ప కొట్టుకున్నాను.

“అయిందండీ. ప్రమీలకుమారి. మంచిదేగానండీ, కొన్ని విషయాల్లో ఇబ్బంది పెట్టేస్తుంది” అన్నాడు.

“వంట బాగానే వుంటుంది. మూడో బాగోకపోతే మాత్రం వంట కాదు, పెంటే! నా భార్య చూడ్డానికి బాగానే వుంటుంది. నేనిచ్చే డబ్బుతో పొదుపుగానే చేస్తుంది. కానీ అసలు సమస్య అంతా పడగ్గడిలోనే...”

‘అయ్యబాబోయ్! ఇదేం సోదీరా నాయనోయ్!’ నాకు భయం వేసింది. “మీ పర్సనల్ విషయాలన్నీ నాకెందుకు లేండి” అంటూ నసిగాను.

వాడి ఉత్సాహం తగలెయ్య, ఎంతకీ వదలేదు. “ఇంతవరకూ ఎవరికీ చెప్పలేదండీ మీరే ఫస్ట్!” అన్నాడు.

“మీ భార్యభర్తల మధ్య విషయాలు.. పరాయి వాణ్ణి, నాకెందుకులేండి!”

“ఊరుకోండి సార్, మీకు కాకపోతే ఇంకెవరికి చెప్పుకుంటాను” కొంచెం విసురుగానే అనేసరికి నాకు నిజంగానే భయం వేసింది. “ఓ వేళా పాళా ఉండదండీ! ఎప్పుడంటే అప్పుడేనా? దేనికైనా ఓ టైమూ అదీ ఉండొద్దా?”

“సార్, ఇవన్నీ మీ పర్సనల్” నా మాటలు మధ్యలోనే కట్ చేశాడు.

“సాయంత్రం ఇంటికెళతానా గదిలోనే ఉంటుంది. అమ్మా నాన్నా ఆమెను పిలిస్తేనే నాకు రిలీఫ్!” అన్నాడు.

‘ఒరే నాయనా, తండ్రీ, పితాజీ, అప్పా! చాలించు నీ గోల...’ మనసు ఘోషని బయటికి చెప్పలేకపోయాను.

“నాకేమో సిగ్గుగా ఉంటుందండీ. అమ్మా నాన్నా ఏమనుకుంటారు చెప్పండి.”

సి.ఎమ్. గురించి ట్రాఫిక్ ఆపేశారు. అయినా వాడు నన్ను వదలేదు.

“మీరే చెప్పండి ఇంట్లో మొగుడూ పెళ్లాలు ఇద్దరే ఉంటే వర్లేదు. కానండీ... అందరూ ఉన్నప్పుడు, ఓసారి చుట్టాలొచ్చినప్పుడు”

‘బాబోయ్ దేవుడా! నన్ను నువ్వే రక్షించాలి!’ నా గుండె వేగం నాకే స్పష్టంగా తెలుస్తోంది. “మీకేదైనా పని ఉంటే చూసుకోండి. నేను నడిచి వెళ్లిపోతాను” కష్టం మీద అనగలిగాను.

“మరేం వర్లేదు, మిమ్మల్ని దింపిగానీ వెళ్లను” అన్నాడు వాడు.

సి.ఎమ్. కారు వెనకే ఓ పాతికో ముప్పయ్యే కార్లూ జీపులూ వేగంగా దూసుకుపోయాయి.

సరిగ్గా అప్పుడే సైకిల్లో గాలి పోయింది. ఇదే మంచి సమయం అని అతని నుంచి తప్పించుకోవాలని చూశాను. కానీ వాడు పట్టిన పట్టు వదలేదు. నాతో పాటు నడిచి వచ్చి ఇంటివరకూ దిగబెడతానని ఒట్టు పెట్టుకున్నాడు. పొద్దున్న లేచి ఎవరి ముఖం చూశానో, నా ఖర్మ కాలింది.

గాంధీగారి దగ్గరినుంచీ బరాణీల వరకూ ఏదీ వదలకుండా మాట్లాడుతూనే ఉన్నాడు.

వాడి సోదంతా నా చావుకొచ్చింది. తప్పించుకునే మార్గం ఏదైనా దొరుకుతుందేమోనని ఆశగా చూస్తున్నాను. కానీ దారి కనిపించడం లేదు.

అంతా అయిపోయాక టాపిక్ ఇంకేమీ దొరకక మళ్లీ మొదటికొచ్చాడు వాడు. “కానీ మీరు మాత్రం చాలా గొప్పవారండీ. నాతో మీ బరాణీలు పంచుకున్నారు. నాతో ఎప్పుడూ ఎవరూ ఇంతసేపు మాట్లాడలేదండీ. ఎందుకో నాకే తెలీదు!”

ఆ మాటకి నాకు ఒళ్లు మండిపోయింది.

“మా ఆవిడ చాలా మంచిదండీ. ఇది కావాలి, అది కావాలి అని ఎప్పుడూ అడగదు. గొడవంతా బెడ్ రూం లోనే”

“మీ పర్సనల్ విషయాలు నాకెందుకండీ” నేను మళ్లీ అడ్డొడ్డోయాను.

“సార్!” గట్టిగా అరిచాడు. నేను షాక్ అయ్యాను. అతని మొహం ఎర్రగా అయిపోయింది. చాలా కోపంగా చూస్తూ నావైపు తిరిగాడు. కొడతాడేమోననుకున్నాను. నా భయం చూసి శాంతించాడు. నాకేం అర్థం కాలేదు. అతను పిచ్చివాడా? మంచివాడా? ఎటూ తేల్చుకోలేకపోయాను.

“మీరు అలా పరాయి మనిషిలా మాట్లాడకండి సార్. ప్లీజ్! నేను తట్టుకోలేను. నాకు మీరు తప్ప ఎవరున్నారు చెప్పండి?”

కాసేవటి పరిచయంలోనే అతను అంతంతేసి

మాటలు తూటాల్లా పేలుస్తూ ఉంటే ఇంక నేనేం మాటాడను, బిక్కచచ్చిపోయి చూస్తూ ఉండటం తప్ప!

అసలు ఇవాళే ఎందుకు వాన పడాలి? పడింది పో, బస్సెందుకు లేటయ్యిందీ? అయింది పో, ఆటో కోసం ఎందుకు ట్రై చెయ్యాలి? చేస్తే పో, బేరం కుదరక ఎందుకు నడవాలి? నడిస్తే పో, వీడెందుకు తగలాలి?

ఇంక నావల్ల కాదు. వెధవ, చంపేస్తున్నాడు. ఎప్పుడూ ఎక్కువగా మాటాడని నేను, వీడి మాటల వల్ల ఇంత ఎక్కువగా ఆలోచిస్తున్నాను!

“ఆ షాపులో పని ఉంది” అన్నాను భయం భయంగా.

“మీరెళ్లి రండి, నేనిక్కడే ఉంటాను” అన్నాడు. అది చూస్తే శారీన్ పోరామ్. చాలా రషేగా ఉంది. ఆడవాళ్ల మధ్యనుంచి వెళ్లి తప్పించుకోడానికి నాకు సిగ్గేసింది.

పక్కనే ఉన్న హార్డ్వేర్ షాపు చూపించి, లోపలికెళ్లాను. అవసరం లేకపోయినా ఓ సుత్తి, రంపం, డజను మేకులు, ఫెవీకాల్ కొని బయటపడ్డాను.

అలాగే సైకిలు పట్టుకుని ఓ సైనికుడిలా నిల్చున్నాడు. ఇప్పుడెలా తప్పించుకోవడం? ఈ ‘నస’గాడికి నా ఇల్లు చూపిస్తే, ఇక చచ్చానన్నమాట! దౌటు లేదు, రోజూ వస్తాడు. అప్పుడు నేనూ వాడిలా ‘నస’గాడిలా మారిపోతానేమో! అమ్మో...దేవుడా!

నేనింకేమీ ఆలోచించదలుచుకోలేదు. వాడి దృష్టి నామీద పడకముందే, ముక్కుకు సూటిగా చూస్తూ పరుగు లంకించుకున్నాను. అక్కడున్న సందులూ గొండులూ నాకు సహకరించాయి.

ఓ నెల తర్వాత, ఓరోజు అనుకోకుండా రోడ్డుమీద ఎదురయ్యాడా నసగాడు ప్రభులకుమార్. నా వెన్ను లోంచి భయం ఒళ్లంతా పాకింది.

సరిగ్గా అప్పుడే వాడు నన్ను చూసి సంతోషం పట్ట లేక బిగ్గరగా పిలిచాడు. కాదు, అరిచాడు.

నేను వెనక్కి తిరిగి, మళ్లీ తిరిగి చూడకుండా మెరుపులా పరుగు లంకించుకున్నాను.

-వరుణ (హైదరాబాద్)

○○○

ఆ వీధిలో నా పని పూర్తిచేసుకుని బస్టాప్ కి వచ్చాను. ఆటో ఎక్కితే పదిహేను ఇరవై రూపాయలు ఖర్చు. మనసు అంగీకరించలేదు. రిటైర్ అయిన తర్వాత పొదుపు మనస్తత్వం వచ్చేసింది. నా ఇంటి దగ్గరనుండి జంక్షన్ వరకే స్కూటర్ ఉపయోగిస్తాను. పైవే మీదికి వచ్చి బస్లో, షేర్ ఆటోనో పట్టుకుని నా పనులు ముగించుకుంటాను.

అలాగే ఈవేళ బస్సులో వచ్చి పని పూర్తిచేసుకున్నాను. బస్టాప్ వరకూ నాకు లిఫ్ట్ దొరికితే చాలు. స్కూటర్లు, మోటార్ బైక్ లూ వెళుతున్నాయి. కానీ ఎవరూ ఆపడం లేదు. ‘జ్ఞానాపురం బస్టాపు వరకు లిఫ్ట్ సార్’ అని ఓ ఎనిమిది మంది వాహనదారుల్ని అడిగాను. పాపం ఎవరి బిజీ వారిది. విసుగేస్తోంది. కాలికి పని చెప్పాలేమో!

నాకు కాళ్ల మడంలో నొప్పి ఎక్కువగా వస్తూ వుంటుంది. అందుకే మెత్తని చెప్పుల్ని వాడుతుంటాను. ఎక్కువ దూరం నడవలేను.

తొమ్మిదో వాహనం కూడ ఆగలేదు. పదో వాహనం వచ్చి నా ముందు ఆగింది. స్కూటర్ మీదున్న వ్యక్తి నావైపు చురచుర చూసి, ఏదో తిట్టుకుంటూ ముందుకు సాగిపోయాడు. ఎక్కించుకోకపోతే పోయాడు... అతని చూపులకు, తిట్లకు నాకు బాధనిపించింది.

ఈ వేళకి ఇక లాభం లేదు. ఉస్సూరంటూ నడక ప్రారంభించాను.

ఓ అయిదు నిముషాలు నడిచి కంచరపాలెం బ్రిడ్జి చివరి భాగానికి చేరుకోబోతున్నాను. అక్కడైతే నాకు షేర్ ఆటోలు దొరుకుతాయి.

అక్కడ జనం గుంపుగా మూగి వున్నారు. బస్సులు, ఆటోలు కూడ ఆగిపోయాయి. యాక్సిడెంట్ లా వుంది. మనసులో ఆత్రం పెరిగి చూశాను.

అతగాడే! సందేహం లేదు. లిఫ్ట్ అడిగితే ఇవ్వక పోగా చదామదా నాలుగు తిట్టేసి వెళ్లినవాడు. నాకు జాలేసింది.

అందరూ చోద్యం చూస్తున్నారు. ఎవరో మంచినీళ్లు ముఖం మీద కొడుతున్నారు.

ఒకరిద్దర్ని వాకబు చేసి, 108 నెంబరుకి ఫోన్ చేశాను. పది నిముషాల్లో అంబులెన్స్ వచ్చింది. కె.జి.హెచ్ కి తరలించడానికి అందరూ సిద్ధపడ్డారు. నేను కాస్తా జోక్యం చేసుకుని నావంతు సహకారం అందించాను.

వాహనం కదులుతున్నప్పుడు అతడు నా ముఖం లోకి చూశాడు. “ఏం ఫర్వాలేదు. దెబ్బలు ఎక్కువగా ఏమీ తగలేదు. అధైర్యపడకండి” అన్నాను.

అతణ్ని ఒ.పి.లో చేర్చాను. డాక్టర్స్ వచ్చి చూశారు. ఓ గంట వరకు అతనితోనే వున్నాను. కాస్త రిలీఫ్ గా కనిపించాడు. నా ముఖంలోకి సూటిగా చూడలేకపోతున్నాడు. ఏదో తప్పు చేశానన్న ఫీలింగ్ అతనిలో కనబడుతోంది.

అతను కొంచెం తేరుకున్నాక “నేను వస్తాను” అని

లిఫ్ట్

చెప్పి కదలబోయాను. “మరో గంటలో మిమ్మల్ని డిశ్చార్జి చేస్తారట” అని కూడ చెప్పాను.

“నా సెల్ నెంబరు ఇస్తాను. ఏవైనా అవసరం వుంటే ఫోన్ చెయ్యండి. నా స్కూటర్ మీద రాలేదు. సెర్వికల్ ప్రాబ్లమ్ వుంది. మెడ అటూ ఇటూ తిప్పలేను. బస్సులో గానీ, షేర్ ఆటోలోగానీ వస్తాను. ఎవరైనా లిఫ్ట్ ఇస్తే తీసుకొని వస్తాను” అంటూ నేను కదిలి వెళ్లిపోతుండగా అతను ‘థాంక్స్’ అనడం మాత్రం నాకు వినిపించింది.

- కూర్మాన వెంకటసుబ్బారావు (విశాఖపట్నం)